



*Əzizə
AĞAHÜSEYNQIZI*

Rəsul Rza Azərbaycan ədəbiyyatında qüdrətli söz ustalarından biri,ədəbi həyatımızın əbədiyaşar korifeyidir. O, geniş fəlsəfi dünyagörüşünə, milli və bəşəri özünüdərkinə, kamil sənətkarlıq məziyyətlərinə görə poeziyamızın novatoru olaraq böyük Şərq mütəfəkkiridir.

Təsədüfi deyil ki, Şərq düşüncə tarixində şair həmişə filosof, alim, bəsirət əhli kimi mötəbər statusa malik olub. Mütəfəkkir şair adında bütün bu hikmət komponentləri cəmlənib. Şairə məxsus olan poetik tefəkkürü digər tefəkkür tərzlərindən (elmi, siyasi və s.) fərqləndirən amil, onun bəşəri düşüncə orbitində məntiq və qeyri-səlis məntiq (bəsirət) adlı qoşa qanad olmasıdır.

Rəsul Rza elə azsaylı ədəbi simalardandır ki, onun yaradıcılığında poetik fikrin, bədii ifadənin fəlsəfi qayəsi bəşəri mahiyyət kəsb edir, o heç vaxt lokal poetik cizgilərin təsviri ilə kifayətlənmir. Bu poeziyada ədəbi-bədii, ictimai-fəlsəfi, milli-mənəvi və dini komponentlər küll halında qovuşaraq, bəşəri dəyərlər xəzinəsini zintələndirir. Rəsul Rzanın şair mütəfəkkirliyinin məğzində millilikdə bəşeriliyin, bəşerilikdə milliliyin harmoniyası ehtiva olunur. Həm də bu poeziya dilin imkanlarını zənginləşdirən möhtəşəm və modern sənət laboratoriyasıdır.

Böyük sənətkarların yaradıcılığı həmişə öz səciyyəsinə dövrən, zamandan almışdır. Dövrün, həyatın mahiyyətini dərinləndirən belə sənətkarlar zamanın fəlsəfi məğzini, qabaqıl meyllərini əsərlərində əks etdirmiş, işıqlı və humanist düşüncələrin bədii məntəvisinə yol açmasına vəsilə olmuşlar. Belə sənətkarlar həmişə ədəbi-ictimai müzakirələrin, fikir, düşüncə ixtilaflarının qaynar yerinə atılmış, sənət və sənətkarlıq məsələlərinin ictimai-fəlsəfi mahiyyəti ilə bağlı novator düşüncələrini bədii fakt kimi ortaya qoya bilmişlər.

Rəsul Rza şəxsiyyəti və poeziyası vəhdətdə olan, yaradıcılığında vətəndaşlığı, vətəndaşlığında sənətkarlığı həmişə diqqəti cəlb edən mütəfəkkir yaradıcı simalardan biri, həm də millilik poeziyamıza novator düşüncə gətirən, milli-bədii mədəniyyətimizin təkamülündə yeni mərhələ rolunu oynayan qüdrətli söz ustasıdır. O, dövrünün ehtiraslı, döyüşkən, mübariz övladı olmuş, poetik fikrimizə, bədii fəlsəfi düşüncəmizə böyük şəraf və şöhrət gətirmişdir.

Hər bir sənətkarın, hər bir sənət əsərinin dəyəri zamanəsini, həyatdakı təbəddülatları, həmçinin xalq psixologiyasındakı yenilikləri düzgün və dolğun işıqlandırması ilə önəm daşıyır.

Rəsul Rzanın yaradıcılığı zamanı, dövrü, xalqın gündəlik həyatını və mübarizəsini, həmçinin həyatın canlı lövhələrini bədii həqiqət, poetik mahiyyət kontekstində inikas edir. Onun əsərlərində müasirlik duyğusunun böyük gücü və qüdrəti heyranlıq doğurur. O, zamanın, həyatın, bütövlükdə dünyanın bir çox məsələlərinə müdrik düşüncə ilə, öncül dünyabaxışla yanaşaraq, hadisələri özünəməxsus şəkildə bədii

sənət müstəvisində dolğun ümumiləşdirmələrlə əks etdirmişdir.

Rəsul Rza novator sənətkar kimi bədii forma, təsvir üsulları, obrazlı dil sferasında sürətli addımlar atmış, poeziyamızın üfüqlərini genişləndirərək, bədii-fəlsəfi və ictimai düşüncəmizin inkişafında müstəsna rol oynamışdır.

XX əsr Azərbaycan poeziyasında modern düşüncənin intişarını ədəbi fakt olaraq yalnız "Rəsul Rza ədəbi məktəbi" reallaşıra bilmişdir. Bu ədəbi məktəbin və bu novator ədəbi missiyanın davamçıları olan Əli Kərim, Fikrət Qoca, Ələkbər Salahzadə, İsa İsmayilzadə, Fikrət Sadiq və çağdaş poeziyamızın neçə-neçə ünlü isimləri ustadın yenilikçi ənənəsini davam etdirərək şablon, trafaret bədii vasitələrə qarşı çıxaraq, yeni düşüncə yolunda cəsarətlə irəliləməyə başladılar.

Böyük sənətkarın sənətkarlıqla bağlı olan və hər zaman aktuallığını qoruyan fikirləri bu gün də səciyyədir.

...**"Şair"** sözünün yanındakı "istedadlı" sözü qərribə görünür.

Axi, istedadsız şair ola bilməz. Və əgər biz şair olmaq həvəsinə düşən bu və ya başqasını yalnız qafiyə düzməyi və hecaları müəyyən ölçüyə salmağı bacardığına görə şair adlandırırıqsa, bu, poeziyanın deyil, bizim günahımızdır. Şair ancaq istedadlı ola bilər. İstedadın dərəcəsi isə başqa məsələdir.

1941-1945-ci savaş illərində yazdığı şeirlər Rəsul Rza poeziyasında vətəndaşlıq duyğusunun yüksək poetik ifadəsi kimi səciyyə tapmış və bu şeirlərdə təmiz ailə, pak sevgi, düz iqlar, sədaqətli dostluq həqiqi vətəndaşlıq duyğusunun bir hissəsi olaraq, hərərətlə tərənnüm olunmuşdur.

Rəsul Rzanın lirikası həm mövzu, həm də mündəricə etibarilə zəngin və dolğundur. Şairin "Rənglər" silsiləsi poeziyamızda, bütövlükdə ədəbiyyatımızda böyük ədəbi hadisə olaraq qalmaqdadır.

Bu şeirlər öz məzmunu, həyatiliyi, fikir dərinliyi, ictimai əhəmiyyəti və sənətkarlığı etibarlı ilə heyranedicidir, həmçinin bu poetik nümunələrdə fəlsəfi mündəricə, poetik tərəvət, həyat və cəmiyyət hadisələrinə aydın filosof-şair münasibətinin geniş mənzərəsi görünür.

"Rənglər" silsiləsi "Uvertüra" şeiri ilə başlayır. Bu poetik nümunəni zəngin sənət dünyasının sehrli qapısı kimi səciyyələndirmək olar. Bu şeir bütün silsilənin poetik kodudur.

**Rənglərin də musiqi kimi ahəngi var,
Ağrının, sevincin, ümidin də
rəngi var.
Düşündükcə açılır,
əlvan səhifələri rənglərin.
Canların gözümüzdə rəngi
ömrün, mübarizənin,
qəlbin, nifrətin, gecənin, şəhərin
və insan taleyinin -**

bu misralar yüksək poetik orijinallığın mahiyyətində ehtiva olunan dərin bədii-fəlsəfi mətləblərin və zəngin modern düşüncənin təcəssümüdür. Böyük şairin "Dəniz haqqında nəgmə-

lər" silsiləsi də poetik özünəməxsusluğu, bədii tərəvəti ilə seçilən dəyərli sənət nümunəsidir. Bu əsərlərin obrazlılığı dərin həyatı müşahidəyə, bədii obyektə qiymətləndirmək imkanına söykənir, həmçinin bu şeirlərdə poetik fiqurlardan və fərdi-sitiativ məcazlardan məharətlə istifadə bacarığı böyük sənətkarlıq etiketidir. Silsiləyə daxil olan bəzi şeirlərdən müəyyən poetik deyimlərin orijinallığına diqqət edək:

- "Bu gün dəniz sükuta qərq olub,
Bəlkə sükut qərq olub dənizə".**
- "Rıqqətə gəldi dəniz,
Yaladı qayaların
oyuq-oyuq yaralarını".**
- "Göl də sudur,
gölməcə də.
Dənizin dənizliyi
Dalğalardadır".**
- "Bu gecə öpdüm dənizi
Sahildən ayrılanda.
Dodaqları duzlu idi;
Göz yaşı kimi".**
- "Gördüm qayada
dənizin ləpirlərini
Nə zamansa, dəniz
burdan keçib".**
- "Mən dənizi üşüyən görmüşəm".**

Bu şeirlərin yazıldığı vaxtdan uzun illər keçməsinə baxmayaraq burada bədii obyektə yanaşma orijinallığı, zəngin fikir tutumu, poetik tapıntıların əlvanlığı bu gün də poetik tərəvətini qoruyur, sabah da qoruyacaq. "Dənizin üşüdü-yünü görən" şairin bədii idrakının, poetik tefəkkürünün poeziyamızın ruhunu necə isitdiyini zaman-zaman görəcəyik.

Rəsul Rza poeziyasının önəmini indeksləşdirən xüsusiyyət, onun milli bədii irsədən, bədii ənənədən yaradıcılıqla bəhrələnərək, Azərbaycan poeziya məkanına yeni istiqamət, düşüncə tərzli və məxsusi dünyagörüş gətirməsidir. Onun yaradıcılığını poeziyamız tarixində yeni səhifə kimi səciyyələndirmək olar. Bu, şair tefəkkürünün yalnız ictimai-fəlsəfi qayəsi ilə deyil, həm də böyük bədii-estetik dəyəri, yüksək poetik keyfiyyətləri ilə bağlıdır.

Rəsul Rzanın yaradıcılığı həm mövzularına görə, həm həyatı-fəlsəfi problematikasına və zamanəyə, insana münasibətinə görə, həm də lirik qəhrəmanın mənəvi cəhətlərinə və mənəvi axtarışlarına görə müasirdir.

Ədəbiyyatda müasirlik mətnin, mündəricənin, bədii surətlərin müasirliyi ilə məhdudlaşmır, hər şeydən öncə, fikrin, ideyanın həyata və insanlara münasibətin müasirliyini tələb edir. Zamanla bağlılıq, əsrin övladı olmaq təkcə zahiri amillərdən ibarət deyil. Rəsul Rza poeziyası göründüyü kimi bütün bədii detallarına qədər müasirdir. Bu müasirliyi həm ictimai hadisələrə, cəmiyyətin həyatına, xalqın mənəvi aləminə və keçmiş mədəniyyətinə, həm də bədii-estetik problemlərə müasir, aktiv insanın yanaşması, dünyabaxışı kimi görmək olar. Müasirlik onun tefəkküründə, idrakında, həyata və insanlara fəlsəfi-estetik münasibətində olduğu üçün o, tarixi keçmişimizə, milli-mənəvi dəyərlərimizin,



qan yaddaşımızın çevrilməmiş səhifələrinə müraciət edəndə də çağdaşlıq aspektindən çıxış edir və aşıladığı ideyanı müasirliklə bağlayır. Müasirlik ədəbiyyatın xarakterini, məzmunun və mahiyyətini müəyyənləşdirən başlıca amillərdən biri, həm də şairin zamanın aktual problemlərinə həssas münasibət bəsləmək qabiliyyətinin göstəricisidir.

Poeziyanın, bilavasitə ədəbiyyatın müasirliyi deyəndə, bunu bəzən yanlış olaraq yalnız zaman hüdudunda cərəyan edən hadisələrdən bəhs edən əsərlər kimi başa düşənlər də var. Müasirlik kateqoriyasına bu cür baxış birtərəfli və məhdud baxışdır.

Bu anlayış təkcə bugünkü qayğılarımızdan, problemlərimizdən, yaşayışımızdan söhbət açan, müasir dövrü, zamanı, mühiti göstərən əsərlərə aid deyil, həmçinin yaxın və uzaq keçmişimizi, tariximizi əks etdirən və tarixi keçmişimizin bu gün üçün nümunə olası, müasir nəslin bəhrələyə biləcəyi səciyyəvi xüsusiyyətlərini yüksək poetik təqdimatda təsvir və ifadə edən sənət nümunələrinə şamildir.

Rəsul Rza üslubunun müasirliyi təkcə dövrün, zamanın aktual problemlərinə münasibət bildirməkdən, həyatın canlı hadisələrini, adi həqiqətlərini təsvir etməkdə deyil, həyatın həqiqi tipik cizgilərini, insanlığın nailiyyət və çətinliklərini, sevincini və kədərini obrazlı təsvir etməklə yanaşı, tərənnüm və təlqin edilən poetik mətnin yüksək bədii həlli ilə səciyyələnir.

Belə əsərlərdə müasirlik hər şeydən öncə məzmun və mahiyyətin dolğun, obrazlı təqdimatında özünü büruzə verir. Müasirliyi ilk növbədə əsərin məzmununda, onun ideya-bədii həllində və mündəricəsində axtarmaq lazımdır.

Rəsul Rza ədəbiyyatda yalnız öz mövzuları ilə deyil, öz üslubu, bədii predmetə yanaşma üsulu, ədəbi-estetik meyarlara məxsusi münasibəti, janr-forma axtarışlarındakı yenilikləri,

bədii təsvir və ifadə vasitələrinin tərəvəti, geniş məcazlar şəbəkəsi ilə yaşayır.

**"Fikrim külək aparmış əlçim kimi,
elə bil, dolaşdı, qaldı
Qoşaarxın yaxasındakı
böyükrək kollarında".**

Onun lirikası öz düşüncə miqyasına, öz istinad ünvanlarına və qaynaqlarına görə milli lirikadır. Bu millilik lokal xarakter daşıyır, onun içində böyük bir bəşerilik mövcuddur.

**"Yaponiyada ən yeni
elektron maşının
xırdası var, irisi var.
Yaponiyanın bir də
Qədimdən qalma
Xarakirisi var".**

Qeyd etmək lazımdır ki, böyük şairin üslubunun ən mühüm göstəricilərindən biri də onun dilə münasibətidir. Bu münasibət yaradıcıdır, sözün yıxıcılığına, ehtiraslılığına görə aşılanmışdır.

Poema mənəvi həyatın qatlarını açan, tarixin ibrət dərslərini, insan məişətinin mənəvi-əxlaqi ahəng və təzadlarını, cəmiyyət və təbiət problemlərini geniş epik tefəkkürlə, lirik bir vüsətlə açıqlayan bədii forma kimi ədəbi prosesin maraqlı janrlarındandır. Azərbaycan poeziyasında bu janrın inkişafında xüsusi xidməti olan qüdrətli sənətkarlardan biri də Rəsul Rzadır. Böyük sənətkar üslub orijinallığı ilə seçilən, obrazların zənginliyi, insan xarakterlərinin mənəvi-təhlili baxımından sanballı, ədəbi ictimaiyyətin həmişə diqqətini cəlb edən poemalar yazmışdır. Şairin müxtəlif vaxtlarda qələmə adlı "Bir gün də insan ölməkdir", "Min dörd yüz on səkkiz", "Anamın gəlin qızı", "Qız qalası", "Babək", "Füzuli", "Hilal", "Son gecə", "Lenin", "Xalq həkim", "Qızılgül olmayaydı" yüksək ideya xüsusiyyətlərinə, kolorit gözəlliyinə, daxili dinamika və dramatizminə görə diqqətəlayiqdir. Poema universal janr olduğuna görə, şairin yaradıcılığında müşahidə edilən başqa ədəbi növlərə məxsus ən yaxşı keyfiyyətləri, sənətkarlıq komponentlərini özündə cəmləşdirə bilir və onun həm lirik, həm epik, həm də publisist üslubi imkanlarının bir janr daxilində vəhdətini, sintezini ortaya çıxarır.

Rəsul Rza "Bir gün də insan ömrüdür" (1964) poemasında XX əsr insanının zəngin və aydın aləmini, daxili potensialını, mənəvi gücünü, çağlayan həyat eşqini işıqlandırır. Bu poemada qurub-yaradan insanın əzminin, sevgisinin, halallığının, xoş niyyətinin, daxili zənginliyinin, həmçinin həyat lövhələrinin təsvirindəki bədii detalların dolğun və səmimi ifadəsini görürük.

**Yarpaqların sayı qədər
üstə gəl "bir"
öpürəm, öpürəm!
Sağ ol, körpəm!
Sonra ehtiyatla
Örtür qapını, çıxır eyvana.**

**Şəfaqlar çiçək-çiçək
Səpələnib hər yana.**

Poemadakı bu misralar gərgin iş rejimində işləyən, qurub-yaratmaq əzmini ömrünün mənasına çevirən bir atanın körpə qızına bəslədiyi məhəbbətin bədii ehtivasıdır. Əsərin ideya-bədii həlli, poetik ümumiləşdirmənin məna tutumu dolğundur.

"Min dörd yüz on səkkiz" poeması müharibə mövzusunda yazılmış və real hadisələrin xarakterini bədii müstəvidə yüksək sənətkarlıqla, dərin səmimiyyətlə və zəngin poetik detallarla təcəssüm etdirən qüdrətli sənət nümunələrindədir. Böyük sənətkarın mükəmməl poetik əsərləri sırasında, həmçinin poeziyamızda bu mövzuda yazılmış dəyərli nümunələr arasında bu poemanın məxsusi yeri və sanbalı vardır. Əsərdə digər ədəbi komponentlərlə yanaşı, poetik dilin dolğunluğu, bədii-fəlsəfi fikrin inam aşılayan nikbin ruhu xüsusi önəm daşıyır. Poetik detallara müraciət edək:

**"damağında yoxdursa
doğma dilinin dadı,
sinəsində yoxdursa
böyük elinin odu,
can dəftərində yoxsa
möhürü ana yurdunun...**

**Yarana bilərdimi
bu çox səsi
Qabiliyyət nəgməsi!"**

misralarda ehtiva olunan poetik fikirlərin səmimi ovqatı böyük bir bəşəri mətləbi hasilə gətirir: "Qabiliyyət nəgməsi - mənəvi və xalqı birləşdirən təcəssümüdür".

Epik səhnələrin təsvirindəki orijinal poetik detallar bədii mahiyyətin və hadisənin xarakterini dolğun əks etdirir. Müharibəyə qapı kimi açılan günün şəhərini şair yüksək poetik məharətlə canlandırmışdır.

**İlin ən qısa gecəsi
əriyir yavaş-yavaş;
körpə şəhərin
ilk qızartılarında.
Quş civiltiləri tökülür
yaşıl yarpaqlara.
Sular axır,
Qucağında yumşaq kölgələri
Sahildən qopara-qopara.**

Daha sonra bu qana bələnmiş günün içində baş verən hadisələrin bədii-fəlsəfi ritmini misralarda duyuruq:

**"Alışdı ilk tank
üzü şərqə,
Düşdü torpağa
ilk şəhid
üzü qərbə.
Başladı ilk ölüm,
ilk dözümlü, ilk zərbə".**

Böyük şairin bütün əsərlərinə xas olan ictimai-fəlsəfi siqletin poetik ifadəsi bu poemada da öz yüksək səciyyəsinə tapmışdır.

**"Min dörd yüz on səkkiz gün
keçdi o gündən.
İndi bu doğum evi qarşısındanan,
o vaxtin gundaşı, ildaşı
Bu günün gərəli vətəndaşı!"**

(ardı növbəti sayımızda)